



**GINJAW KOMITI
WUNPAWNG MUNG DAN SHANGLAWT HPUNG**

(64) NING HPRING RAWT MALAN MASAT NINGHTOI MUNGGA

Ninghtoi;- 2025 ning, February shata (5) ya.

Hkawp,

Wunpawng amyu sha ni hte Mungdan sha ni e, dai ni gaw (64) ning hpring ai Amyu Sha Rawt Malan Masat Ninghtoi rai nga ai. (64) ning du hkra amyu sha ni hpe makawp maga ya nga ai Hpan Wa Karai Kasang hpe chyeju shakawn let, (64) Ning Hpring Rawt Malan Masat Ninghtoi hta mungga hte shatsam dat nngai.

Anhte hpa majaw laknak lang rawt malan ra ai rai ta?

Dip da hkrum ai lam ni kaw na lawt lu na matu rai nga ai. Maren mara rau sha jawm nga pra lu na matu rai nga ai. Mungmasa pinra hta bawngban na lam htum mat ai majaw, laknak lang rawt malan ra ai rai nga ai.

Anhte amyu sha ni a rawt malan hkrunlam hpe bai ninghtang myit yu ai shaloi, lawu na hte maren mu mada lu ai.

Rawt malan ai magam bungli hpe tatut galaw hpang wa nna amyu sha ni a myit kraw salum kata, lawt lu ra ai ngu chye na hkawn hkrang hkra nli gat hkai ya ai aten ladaw gaw shawng ningnan na numdaw rai nga sai.

Dai zawn yak hkak ai aten ladaw ni hpe lai di wa sai myu tsaw mung tsaw hpu-awn kaba ni, nkau mi dai ni du hkra Amyu, Mungdan a tatut magam bungli hta naw tsap nga ma ai hpe hkungga shakawn shagrau dat nngai.

Hpyen masa, mungmasa ni hta awng dang lam law law lu la nna mungshawa ni myit-su myit rawt ai aten ladaw mung lu la lai wa saga ai hte maren, KIO Ginjaw shara hpe tat sum kau ra ai hpyen laru kaba hpe mung hkrum hkra lai wa yu saga ai.

Mungmasa bawngban la lu na re ngu ai myit mada lam a majaw, ၵ၀၀၀ Asuya hte gap hkat jahkring n'htawm shakut yu ai aten mung (17) ning tup lai wa yu sai. Raitimung, mungmasa bawngban hpawng n shabyin lu ai hta sha n-ga, mungshawa ni a kam hpa lam yawm mat nna, KIO gaw ganoi noi htum mat ai masa de du mat wa ai.

Dai zawn re ai masa lam ni a majaw, KIO hpe bai shangang shakang la ai magam bungli kaba hpe galaw lai wa saga ai. Hkrit tsang ra ai hte yak dik ai shangang shakang lam bungli gaw amyu sha ni a tsawm htap ai shawng lam

masing ni byin tai wa ai majaw, Karai Kasang a bausin ai shaman chyeju hpe galoi mung myit dum shakawn nga nngai.

Wunpawng Mungdan Shanglawt Hpung, Ginjaw Komiti gaw yak hkak ai lam ni kade law ai raitim, amyu sha shada da kahkyin gumdin lam hpe matut manoi galaw lai wa sai re. Kaga rawt malan hpung ni hte lata gindun ai lam, bungli jawm galaw ai lam, woi awn ai lam sha n-ga, dang di dang dep lu ai made madi shadaw garum jaw ai lam ni hpe mung galaw lai wa saga ai. Ya mung galaw ding yang rai nga ga ai.

Ndai zawn rawt malan hpung shada da garum ai lam gaw, anhte grai lu lawm nna n re. Manang wa a lamu ga hpe gashun la mayu nna mung n re. Hpyen gumshem lailen hte amyu kaba lailen e dip ka-up da ai prat kaw nna amyu sha ni lawt lu na matu myit mada let garum madi shadaw jaw hkat ai lam sha re.

Ya aten, Sam mung Dingdung ginra hta lamu ga gashun shanyen hkat ai lam grai byin nga ai. Hpyen ninggun, laknak ninggun hte sha lamu ga maden ka-up la nna madu tai lu ai baw n re. Dai ginra nga Sam mungshawa ni hte Wunpawng mungshawa ni a madi shadaw lawm ra ai hpe yawng chye na da ra ai. Lamu ga gashun shanyen hkat ai lam gaw, ginra nga amyu shada lapran manghkang shalaw ai lam sha re. Dai majaw, ya aten hta ginra kata nga ai laknak lang wuhpung wuhpawng shada da madin malai tawn, hkungga masat masa galaw hkat nna hpyen madung hpe jawm gasat ra ai.

Hkawp,

Wunpawng amyu sha ni hte Mungdan sha ni e, 2021 ning, February shata (1) ya shani kaw nna byin pru wa ai Myen mungdan a mabyin hpe ginjang kaja shatai n'htawm, hpyen gumshem lailen masa kaw na lawt lu ai hte amyu sha ni tinang a gam maka hpe tinang nan dawdan lu ai munghpawm mungdan byin tai wa lu hkra ngu, lata gindun ging ai ni yawng hte jawm shakut nga ga ai.

Dai re majaw, Wunpawng amyu sha ni hte Wunpawng mungdan sha ni yawng gaw myit ung ang ai lam n nga ai sha, labau hka n kap u ga matu, yawng shanglawm shakut shaja sa wa ga.

Myen mungdan a ahkang aya hpe naw tek jum da nga ai Hpyen Kongsi Ningbaw Min Aung Hlaing hte SAC Salang ni hpe mung htet shana dat mayu nngai.

Mungdan simsa lam hpe majan pa hta tam abram ai hku n rai u ga. Tinang magra tek jum da ai ahkang aya (အဝဏ္ဏ) hpe mungdan simsa ngwi pyaw lam a matu mahtang akyu jashawn jai lang sa wa mu ngu, tsun mayu nngai.

Laknak lang rawt malan nga ai wuhpung wuhpawng ni yawng hte e, hpyen gumshem masa lam hpe jasan kau lu na gaw ahkyak dik htum rai nga ai. Shada da garum shingtau hkat ra ai sha n-ga, shada da lahpran e manghkang lam ni n byin pru hkra anhte yawng sadi la nga ga.

Mungmasa bawngban hpawng hta dawdan la ra ai lam ni hpe aten garai n du yang, ningshawng tawn hparan la ai lam n galaw ga.

Myen mungdan kata na mungmasa hpung party ni hpe garan ginhka yu ai shaloi, mungshawa ni a akyu ara hpe madung dat nna mungshawa maga tsap ai hpung party hte, hpyen dap maga tsap nna hpyen dap shanglawm ai mungmasa hkrang hpe shangang shakang lu na matu madung yaw shada ai hpung party ngu nna hpan (2) nga ai hpe asan sha mu mada lu nga ai.


Mungmasa hpung party yawng gaw mungshawa maga tsap nna mungshawa akyu ara hpe madung dat gunhpai ai mungmasa hpung party ni byin lu hkra ngangkang ai myit jasat hte tsap nga shangun mayu ai. Hpyen gumshem lailen hte rau hkrat sum mat ai hpung party ni n rai mat na matu sharai la ga ngu nna ningmu jaw dat nngai.

Wunpawng Mungdan Shanglawt Hpung Shang Masha ni hte magam gun ni, magam gun dinghku ni hpe mung kahtap nna tsun shana dat mayu ai. Rawt malan aten ladaw (64) ning aten laman hta anhte daw jau ap nawng da ai arang grai kaba la nga sai. Anhte a kashu kasha ni, tsin-yam kaw na lawt lu na matu shakut nga ai hpe myit dum let myit nden shaja ga. Karai Kasang kaw akyu hpyi ninggun la let matut nna naw shakut ga, aten kade n na sana re ngu kam nga nngai.

Anhte da-kring da-lang shakut shaja ai hpe mu jang htingbu mungdan ni, Mungkan mungdan ni tsawra matsan dum myit hte garum shingtau wa na re. Karai Wa a shaman chyeju mung lu la na re.

Rawt malan majan hta asak ap nawng mat wa ai hte hkum hkrang daw chyen ap nawng kau ai KIO magam gun ni, jinghku rawt malan hpung magam gun ni, mungchying mungshawa ni yawng hpe tsawra n-ja n-hpra ai myit masin hte hkungga jaw nga nngai.

Wunpawng Mungdan Shanglawt Hpung, Ginjaw Komiti gaw, anhte a kashu kasha prat ban ni hpe majan lam n re ai sha, ngang grin simsa ai sali wunli ap ya let lahpa galai ya na matu n sim n sa shakut nga ai re. Dai magam bungli hta yawng shanglawm gunhpai ga. Hpan Madu Karai Kasang a hkum tsup ai shaman chyeju gaw Wunpawng amyua sha ni hte Mungdan sha ni a ntsa tut nawng hkam la mu ga ngu akyu hpyi let, (64) Ning Hpring Rawt Malan Masat Ninghtoi Mungga hpe hpungdim dat nngai.


5/2/2025
Du Daju Jum Nban La

Wunpawng Mungdan Shanglawt Hpung, Ginjaw Komiti Tingnyang Up
Wunpawng Mungdan Shanglawt Kongsingbaw
Wunpawng Mungdan Shanglawt Hpyen Dap, Dap Up Daju